

## Ганна Севярынец

І тады хлопчык хапае рукамі гранату,  
каб адкінуць яе ад сяброў,  
а яна рвецца ў ягоных руках.  
Ён падае. Мёртвы.

Цяпер мы ўсе — гэты хлопчык.  
Яны скажуць: сам вінаваты.  
Яны скажуць: граната была ў ягоных,  
а ня ў нашых руках.

Яны скажуць:  
ён хацеў перамен — ён іх атрымаў.  
Глядзіце, наркаманы, п'яніцы, ідыёты:  
вось вам вашыя перамены.

Гэта вы засыпалі чыстыя вуліцы шклом аўтамабіляў.  
Гэта вы ўвялі ў гарады войскі.

Іхныя гранаты будуць рвацца ў нашых руках.  
Пакуль іхныя дзеці смакуюць гарачае сонца Турцыі  
— нашы стаяць пад гранатамі і кулямі.

Пакуль яны будуць за наш кошт  
бэтонны плот вакол сваёй рэзыдэнцыі  
— мы стаім на вуліцах перад калёнамі войскаў.

Санкцыі Эўропы, уведзеныя супраць дыктатуры,  
лягуць на нашы плечы.

Бізнэс, які сыдзе зь небяспечнай краіны,  
пакіне бяз працы нас.  
Вашыя гранаты разарвуцца ў нашых руках

Яны будуць выводзіць  
адных дзяцей супраць другіх дзяцей,  
будуць ганіць з тэлеэкранаў кожнага,  
хто падыме голас супраць хлусьні.

Яны будуць прамываць мазгі  
нашым бабулям і дзядулям,  
каб яны ўзьненавідзелі сваіх унукаў,  
што прагнуць адной толькі праўды.  
Іхныя гранаты будуць рвацца ў нашых руках.

Што нам рабіць, людзям,  
у якіх аднялі праўду, голас, выбар?  
Мы ідзём супраць арміі з голымі рукамі.  
Мы падхопліваем зь зямлі гранаты,  
каб адкінуць іх ад сябе, і яны рвуцца.  
У нашых руках.  
Але гэта ня нашы гранаты.